

ህግደፍ ብባህሪው መኪርካ ዝእረም ኣይኮነን

ኣብዚ መድረኽዚ መንግስቲ እንግሊዝ ካብ ሕብረት ኤውሮጳ ክወጽእ ላዕሊ ታሕቲ ክብል ብእዝንና ንሰምዖ ኣለና። ብሕልፊቲ ንሰሜን ኣየር ላንድ ዝምልከት ዘተ፡ ንህዝቢ ሰሜን ኣየር ላንድ ነጻልካ ይካየድ ብምህላው፡ ናይዚ ህዝቢ ሻቕሎት ጥራሕ ዘይኮነ ቁጠዕውን እናወሰኹዎ ዝመጽእ ዘሎ። ኣብ ገለ ውዑላት ከይብጸሖውን ህዝቢ ሰሜን ኣየር ላንድ ሓያል ስግኣት ኣለዎ። ከምዚ እንተኾይኑ ከኣ፡ መላእ ህዝቢ ዛግዝኣት ኣንጻር መንግስቲ ኣየር ላንድ ክለዓል ይኸእልዮ። ንዓይን ናይ ጸጥታ ኣባላተይን ነቲ ክወርድ ዝኸእል ህዝባዊ ናዕቢ ኣብ ምቁጽጻሩ ከጸግመናዮ። ኣነ እብለኩም ኣለኹ ካብዛ ሰዓት እዚኣ ጀሚረ ኢደይ የወጽእ ኣለኹ ይብል ጀኔራል ጊዮርጊስ ሃሚልትን ኣዛዚ ሓይልታት ጸጥታ እንግሊዝ ኣብ ሰሜን ኣየር ላንድ ናብ ሚኒስቴር ሚኒስትሪ ጉዳያት ዘቤት ኣብ ዝጸሓፎ ደብዳቤ።

ቀጺሉ ጀነራል ጊዮርጊስ ኣነ ገንዘብ ወይ ነዋት ኣይኮነኩን ዝሓትት ዘለኹ፡ እንታይ ደኣ ሓበሬታ። ብዛዕባዚ ምስ ሕብረት ኤውሮጳ ዝገበር ዘሎ ርክባትን ስምምዓትን ዝምልከት ምሉእን ንጹርን ሓበሬታ። ምክንያቱ ትጽቢት ናይቲ ህዝቢ ንሱዮ። ነዞም ወጀሃላ ቢሮክራሲያውያን ሚኒስትሪ ጉዳያት ዘቤት ብሪጣኒያ ከዘኻኸሮም ዝደሊ ነገር፡ ህዝቢ ምስ ቅሬታኡ ከምዘይነብር፡ ዘዩዳግም ስጉምቲ ክወስድ ከም ዝኸእልዮ። ምንጪ ሰሙናዊ ጋዜጣ "ሳንዳይ ታይምስ"።

ኣሓዋትን ኣሓትን ኣብ ኤርትራ ሃገርና ምስ ዘሎ ኩምራ ጸገማት፡ ዓፋና፣ ምዝመዛ እስከ ነዛምዶ ነነጸጽ። ስለምንታይ መታን ሓቅታት ክበርሃልና። ኣባይን ኣብ ከመይ ዝበለ ኩነታት ከም ዘለና መታን ብንጹር ከነለሊ። ስርዓት ህግደፍ ናይ ህዝቢ ኤርትራ ስግኣት ቁጠዕ ንዘይተወሰነ ጊዜ ከምኡ ኢሉ ዓፊኑ ከቐጽሎ ኣይክእልን። ብርግጽ ንሱ ዓፊንካ ምግዛእ ምርጫኡ ምዃኑ ኣየተሓትትን። ግን ዘይንሱ ክመስል ይፍትንዮ። ንኣብነት፡ ምስ ጎረቤት ሃገር ኢትዮጵያ ኩሉ-መዳያዊ ማለት ፖለቲካዊ፣ ቁጠባዊ፣ ጸጥታዊ፣ ዲፕሎማሲያዊ ዕርቀ ሰላም ክንገብር ኢና፡ ክኒዮኡ ከይድና ዞባዊ ቁጠባዊ ውህደት ከነረጋግጽ ኢና ብዘይ ወግዓዊ ኣገባብ ክንገረና ጸኒሑ። እቲ ዝተነግረና ሕጋዊ ከምዘይኮነ ግን ንኣምን። ስለምንታይ? ሕጋዊ መንግስቲ ስለ ዘይብልና። ንሳቶም ማለት ህግደፍውያን ግን ካብ ዝውቱር ናይ ፖለቲካዊ ሽርሙጥና ባህሪኦም ዝምንጩ ትማሊ ብዛዕባ ኢትዮጵያን ኢትዮጵያውያንን እንታይ ይብሉ ነይሮም፡ ሕጂ ብተበግሶ ኢህወደግ ብተጽዕኖ ናይ ገለ መንግስታት ሰላምታ ምስተጨባበጡ እንታይ ይብሉ ከም ዘለው ንሰምዕ ኣለና። ካብ ኣፍ ሞት ከም ዝደሓነ ሕሙም ፍሽኽሽኽ ክብሉ ተራኣዩ ኣለው።

ብወገና እቲ ምስ ኢትዮጵያ እናተባህለ ዝግለጽ ባእሲ ምስ ህዝቢ ኢትዮጵያ ከምዘይኮነ ንኣምን። ሳዕቤትን ክትፍውስ ጠንቂ ምፍላጥ ኣገዳሲ ስለ ዝኾነ ከኣ፡ ጀማሪ ናይቲ ብደብ ዝተመኸነዮ ኣዕናዊ ደማዊ ኩናት ህግደፍ ምዃኑ ሕርሕራይ ገይርና ንፈልጥ። ብዝኾነ ብዙሕ ህይወት ሰብ ዝረገፈሉ፡ ሃብቲ ዝተሃሞኸሉ፡ ናይ 20 ዓመት ልምዓታዊ መደባት ዝመኸነሉ፡ ህዝብታት ዝነበሮም ዝሰኣንሉ ሓላፍነት ዝጎደሎ ዕንደራ ብምዃኑ ተሓታት ክሕተትሉ ምዃኑ ተጠራጠርና ኣይንፈልጥን። ብዝኾነ እቲ ኣብ መንጎ መንግስቲ ኢትዮጵያን ውልቀ መላኺ ኢሳያስ ተገይሩ ዝተባህለ ዘይወግዓዊ ስምምዕ፡ ብመንጽር ንህዝቢ ዝህቦ ንእሽቶ ረብሓ ብኣወንታ ኢና ንሪኦ።

ውልቀ ጽልእኻ ብዋጋ ህዝብን ሃገርን ከተጉስዕ፡ ፍትሓዊ ሓላፍነታዊ ክትመስል ህዝቢ ኣኪብካ ኣነ ከምዚ ዝገበርኩ እናበልካ ብዘይሰኸፍታ ከተደናገር ምፍታን ንዕቅት ንህዝቢ ኤርትራዮ። ልቢ ኢልኩም ተገንዘቡ ዝኸበርኩም ኣሕዋትን ኣሓትን ንሕና ህዝቢ ኢና። ንሕና ሃገር ኢና። ሰላም ከይንረክብ፣ ብደሞክራሲያዊ ኣገባብ ከይንመሓደር፣ ብናትና ሕግን ደያኑን ከይንዳነ፣ ካብ ድሕረትን ድኸነትን ፈሊጥናን ርሃጽናን ሓራ ከይንወጽእ መን ዓገቲና ወይ ዓንቁፉና? ወያነ ቡፍጹም ኣይኮነን። ወያነ ደኣ ኣብቲ ምስ ኤርትራ ዘዳውብ ቦታ እንዳኣሎም ዓስኪሮም ነይሮም። ናይ ልምዓት ናይ ደሞክራሲ ስትራተጂን ፖሊሲን ኤርትራ ክረቅቅ፡

ክጸድቅን ናብ ተግባር ክወፍርን ዘለዎ ኣብ ኣስመራ ካብ ዝርከብ ቤተ-መንግስቲዮ። ኣብኡ ዘሎ ድማ ህግደፍዮ። እሞ እንታይ ደኣ ኣምጸኦ ናትካ ጉድለት ናብ ካልእ ምልጋብ? ጉዳይ ምኽባር ልኡላውነት ግዝኣት ኤርትራን ደሞክራሲያዊ ጠለባት ህዝቢ ኤርትራ ምስ ምህላውን ዘይምህላውን ወያነ ኣብ ስልጣን ዘተኣሳር ምኽኒያት እንታይ ኣለዎ?

ስልጣንካ ንምንዋሕ ስርዓት ወያነ እናበልካ ምእዋይ ከብቅዕ ይግባእ። ወያነ ካብ ፖለቲካ ኢትዮጵያ ይገለል ይሃሉ ብቐጥታ ዝምልከቶ ንህዝቢ ኢትዮጵያዮ። ከም ህዝቢ ከም ሃገር። ናይ ኤርትራን ኤርትራውያንን ዕዮ ገዛ ጌርካ ከተቐርቦ ተቐባልነት የብሉን። ዕዮ ገዛ ህዝቢ ኤርትራ ንጹርዮ። ዶብ ሰገር ዘይኮነ ኣብ ውሽጢ ኤርትራ፡ ሕቶ ህዝባዊ ሃገራዊ ቅዋም፣ ሓርነታዊ ደሞክራሲያዊ መሰላት ምምላስ። ነዚ መሰረታዊ ኤርትራዊ ጠለባት ከምዘየለ ቆጻርካ መኣዝን ህዝቢ ናብ ዘየቐንዘዎ ፈታዊኡ ህዝቢ ትግራይ ከቐንዕ ዝግበር ሃቕነ ፈኩስ ስሕታን ዘይኮነ ከቢድ ፖለቲካዊ ኣገባንዮ።

ዝፍጸም ገበናት ይኸበድ ይፍኮስ ድማ ብፕሮፖጋንዳዊ ደሮና ተቐቢሩ ዝነብር ኣይኮነን። ኣይኮነን ኣብ ክንዲ ህዝብን ሃገር ዝኸውን ጃምላዊ ህልቂት ዝተፈጸመሉ ከቢድ ገበናት ብደረጃ ውልቀታት ንዝፍጸም ጉድለታት-ውን ፈጸምቱ ካብ ተሓታትነት የምልጡ ማለት ኣይኮነን። ሎሚ ኣብ ከመይ ካብ ስልጣን ይወገድ ዝብል ቀዳመይ ዕማም ስለ ዘይተመለሰ እንተዘይኮይነ፡ ኣብ ልዕሊ ህዝቢ ኤርትራ ዝተፈጸመን ዝፍጸም ዘሎን ገበናት ዝምልከት ሕሳባት ኣብ ምውርራድ እንተተበጸሑ ብቐጥታ ዝሕተተሉ ጉድለ ህግደፍ ብሓፈሻ፡ መሪሕነታዊ ኣካሉ ከኣ ብፍላይዮ። ካብዚ ሓቂዚ ንምህዳም ድማዮ ሓንሳብ ወያነ ሓንሳብ ኣመሪካ እናበለ ንገለ ግሩሃት ከደናገር ዝጸንሑ።

ናይ ህግደፍ ናይዚ መድረኽዚ ከቢድ ሻቕሎት ድማ፡ ኣብ ሰማያት ኤርትራ ኣንጠልጠሉ ዘሎ ፖለቲካዊ ደመና ዝናብ ኮይኑ ኣብ መሬት ከይወርድ፡ ንቐሓት ህዝቢ ናብ ነገራዊ ሓይሊ ተቐይሩ ኣብ መሬት ምርጋጽ ከይኸልእዮ። ምኽንያቱ ኣብዚ ዝሓለፈ ኣስታት ሰለስተ ዓሰርተ ዓመታት ዝፈጸም ገበን ሓደ ዘቤታዊ ፖለቲካዊ ሓይሊ ይገብሮ ኢልካ ትጽቡዮ ኣይኮነን። ፍጹም ጨካን ፋሽሽታዊ ተግባርዮ። ከምኡ ዝገበረሉ ምኽንያቱ ፖለቲካዊ ተፈጥሮኡ ስለ ዘገደደዮ። ብዝኾነ ሃገር ናይ ህዝቢ ስለ ዝኾነት፡ ህዝቢ ብዝኾነ ንፋስ ክጽሎ የብሉን። ኩሉ ነገር ገዲፉ ንሰብኣዊ ክብሩ ንሉኡላዊ መሬቱ ደው ክብል ኣለዎ። መሰረት ብዘይብሉ ባዶ ቃላት መራሒ ህግደፍ ክደናገር ክጥበር የብሉን። ህዝቢ ኤርትራ ኣብ ልኡላውነቱ ኣህጉራዊ ሕጊ ይጠሓስ ኣሎ ዝብል ስኽፍታ የሕድር ኣሎ። ስትራቴጂካዊ ጌጋታት ይፍጸም ኣሎ ዝብል ርድኢት ይሕዝ ኣሎ። ካብዚ ንምውጻእ እንታይ ክግበር ኣለዎ? እንታይዮ እቲ መፍትሒ? መፍትሒ ህዝቢ ኤርትራ ንመንነቱ ንክብሩ ንህላወኡ ብሓሳብን ብተግባርን ትኹረት ሂቡ ክዋሳእ ኣለዎ ዝብልዮ።

ጀነራል ጊርጊስ ሃሚልትን ህዝቢ ሰሜን ኣየር ላንድ፡ መንግስቲ ኣየር ላንድ ምስ ኤውሮጳዊ ሕብረት ዝገብር ዘሎ ስምምዓት ንጹር ሓበሬታ ይወሃቦ የሎን። ሰላም ዝድለ እንተደኣ ኮይኑ ኣድላዩ ሓበሬታ ክወሃቦ ኣለዎ ኢሉ። ዝኸበርኩም ውጽዓት ኤርትራውያን ንህዝቢ ኤርትራን ሃገረ ኤርትራ ድሕነት ክብረት ኣመልኪቶም ዝሃረቡ ጀነራላት ይርከብ ኢልኩምዶ ትሓስቡ? ብወገንይ በፍጹም ኣይሓስቡን። ስለምንታይ? ኣብ ኤርትራ ናይ ኢሳያስ ጀነራላት ምበር ብሓቂ ካብ ኣብራኽ ህዝቢ ዝወጽኡ ስለ ህዝባዊ ረብሓ በጃ ዝሓልፉ ጀነራላት ስለ ዘየለው።

ሲሳይ ታእዛዝ

ካብ ፖርት ሱዳን

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 31-05-2019